

# Wagt bilen gelin

Category: Goşgular, Kitapcy  
написано kitapcy | 24 января, 2025  
Wagt bilen gelin WAGT BILEN GELIN

...Şol diýip  
Ýüz ýigit düşüpdü yşka,  
Gyz bolsa birine beripdi göwün.  
Toýda  
Tutuş oba gülüpdü... Ýöne  
Togsan dokuz ýigit  
Aglapdam şo gün...

Şeýdip oba gyzy bolupdy gelin...  
...Gelinlik has beter artdyrdy görkün.  
Goşa egni göýä terezi kimin  
Üstünde deň saklap gözellik ýükün,

Görk bilen Akyly ölçeýän ýaly  
Des-deň bolup durdy (Kän-kän eginler  
Taý getirip bilmän şol iki ýüki,  
Ýeňil tarapyna bökýar kä günler).

Ýaşyl ketenili dim-dik eginler,  
Ketenin üstünden gögerçin gyňaç –  
Şowurdap işikden toýa geçende,  
Eneler diýerdi: «Şuň ýaly agaç,  
Gök ýaprakly agaç, saýaly agaç  
Meniň balama-da salsyn-da saýa!»  
Ol bolsa ýuwaşja ýylgyrýandyr-da,  
Uz basyp barýandyr  
Toý tutýan jaýa.

«Öwülyän-ow»... diýip gark bolmaz oýa.  
Gümradyr öz küýi, öz işi bilen.  
(Oň bilen müň kişi gümradyr welin,  
Ol gümradyr diňe

Bir kişi bilen...)

Biri ilin-günün alkyşy bilen  
Garramajak bolsa, şol sona gelin  
Garramaly dälidi. Emma elli güýz  
Oña elli ýerden urupdyr elin.

Kakypdyr ýapragyn, döküpdür gülün.  
Diňe gözlerinden çen etdim gelni.  
...Seniň häsiýetiňe belet men, Wagt,  
Ýöne Senden bir zat sorasym geldi:

Teý bolmanda,  
Käte,  
Şuň ýaly gelni  
Gorap bileňokmy ýel-guzdan, posdan?  
Näme üçin Saňa Gözellik bolsun,  
Ha Bedroýlyk bolsun – hemmesi des-deň?

– Des-deň dälidir!  
(Güňlenç seslendi Wagt):  
Men hem Gözelligiň aşygy, ogul.  
Ýöne... borjum şeýle...  
Wagtyň gözünden  
Ýere tütäp gaçdy bir tokga nogul.  
Ýalançy nogulmy?  
Ýa çynçy nogul?  
Çynçy! Ýalançy zat tütärmä eýsem.  
...Sen hem-ä talaýaň,  
hemem lowlaýaň...  
Jellatmyň, şahyrmyň –  
Aýtsana, kim Sen?

Kerim GURBANNEPESOW. Goşgular